



Jeudi Saint 2026

Paroisse Ste Bernadette - Matadi

Bampangi ya munu ya nzolua

Yengeeee.... Zolaaaaa....

Munu Ngang'a Mbuta na beno, me pona kilumbu yayi ya Iya ya Santu na kuiza kusambila na beno. Mambu tatu me luta m'funu na kilumbu yayi :

1. Kilumbu yayi Yezo Kristo salaka sakramento ya ki **Nganga ya Nzambi** na ya **Ukaristia**.
2. Kilumbu yayi Yezo Kristo monisaka na beto ti betu fuana vuanda **basadi** (*Serviteur*).
3. Kilumbu yayi Yezo Kristo tubaka na Bapostolo m'funu ya nzola, inki mutindu bawu fwana **zolasana**.

1. Ki Nganga Nzambi na Ukaristia

Na mesa bawu vuandaka, Mfumu na beto Yezo Kristo pesaka na Bapostolo dimpa na vinu. Na kilumbu yina dimpa vuandaka diaka dimpa ya mpamba ve, pe vinu vuandaka diaka malavu ya mpamba ve. Madia yina **kitukaka nzutu pe menga na Yandi**, samu na kuvuluza

beto. Na ma nima yandi tubaka na balongoki na yandi : **Benu sala yawu na ku bambukilaka munu n'tima.** Na mpova yina Yezu kitulaka bawu ba Ngang'a Nzambi, bantu yina fwana sala mutindu yandi mosi me sala: *kutambika dimpa na vinu samu yawu kituka nzutu pe menga ya Yezo Kristo.* Nge kena kumona dimpa, nge kena kumona vinu, kasi Nganga Nzambi me tula diboko na yandi, Nzambi me kulumuna Mpeve Santu samu ti madia kimuntu kituka madia ya kimpeve, madia ya n'toto kituka madia ya zulu. Yayi ikele n'nene diswekamu ya lukuikilu.

Nganga Nzambi ikele muntu yina tambulaka na maboko na yandi Mafuta ya Santu, mafuta yina betu sambulaka na kilumbu ya zole, mafuta ya luzitu, samu yandi tambika kimenga ya Misa, na ku sambula bantu, na ku longga Mpova ya Nzambi.

Santu Polo na mukanda na ba Corinthiens kena kutuba ti: *Komunio betu ke tambulaka, **kele ya kieleka nzutu na menga ya Mvuluzi na beto Yezo Kristo.*** Yandi mosi Yezo tubaka yawu : *Yayi ikele nzutu na munu, benu kudia ; yayi ikele menga na munu, benu kunua.* Yandi pesaka nzutu na yandi samu na ba nsatu ya kin'suni ve, ba nsatu ya kimuntu ve, kasi samu na luvuluzu ya moyo na beto; moyo ya beto ya bikana ve na maboko ya satana. Mutindu yandi

mosi Yezo Kristo, na di kuluzu, bikaka moyo na yandi maboko ya Nzambi. Komunio ke pesaka beto luzingu ya kieleka. Yezo Kristo tubaka : *Yina ke kudia nzutu na munu ke baka luzingu, na luzingu ya bamvula nionso. Na makanga, batata na beno kudiaka dimpa yina ke pesaka luzingu ve, kasi nzutu na munu ke pesa luzingu ya kieleka.*

Nge tata, nge mama, nge jeune tala inki diambu kena ku nuanisa nge na luzingu samu nge tambula nzutu ya Yezo Kristo ve; i nki diambu kena ku pekisa nge na kutambula komunio : bongisa luzingu na nge, tomisa yawu, funguna disumu na nge samu ngeye ku dia madia ya luzingu. Santu Polo kena kutuba diaka : betu fwana tambula nzutu ya Yezo Kristo na luzitu nionso samu yawu ikele madia ya santu.

2. Basadi pe Nzola

Na kilumbu yayi beto ba Nganga Nzambi fwana zaba ti ba nsambu yina Nzambi pesaka beto ikele samu na kuvuanda basadi na yandi pe basadi ya n'kangu na yandi. Kasi kusadila Tata Nzambi ya ke vuanda ya kieleka kana beto me tula nzola na ksalu, na n'tima pe na luzingu na beto. Makambu kele tatu :

- **Nzola ya Dibundu** : Dibundu ya beto ya Katolika, ya Bantumwa. Ba ke nuanisa yawu, mutindu satana nuanisaka Yezo Kristo na ku kota yandi kotaka na ntima na Yuda. Betu ba Nganga Nzambi betu fwana tanina lukuikilu ya bakristo ya beto, na ku longanga nsangu ya mbote. Nsasa ya ki Nganga Nzambi ikele na Dibundu. Kana nge me sala ve mutindu Dibundu ikele na kulomba, ngeye kele na nganda, mutindu Yuda bimaka na inzo ya Ukaristia na ku kuenda na kitombe ya nganda.

- **Nzola ya Diocèse** : samu Ngang'a Mbuta kitulaka ngeye Ngang'a Nzambi na maboko na yandi, na bisambu na yandi pe na kupakula mafuta ya santu na maboko na ngeye. Kana Ngang'a Nzambi ikele kintuadi ve, bu mosi ve na Ngang'a Mbuta, yandi ikele pe kintuadi na diocèse ve, yandi me kituka muntu ya mpamba. Kuzola Diocèse ya zola tuba diaka ti : kusala kisalu na ngeye samu diocèse kuenda kaka na n'tuala na nionso yina kena kusalamana. Diocèse ikele i nzo ya Nganga Nzambi.

- **Nzola ya bantu ntete ntete beto na beto ba Nganga Nzambi** : *Yezo me katula bilele ya kimfumu samu na kuvuata bilele ya n'sadi.* Yandi me monisa ti kisalu ya **kusadila Nzambi yina beto ndimaka, ikele kisalu ya kimfumu ve, kansi ya ku mi kitisa, kuvuanda n'sadi..**

Yezo me monisa mutindu Nganga Nzambi fwana vuanda : ku mi kitisa, kusosa ba “honneurs” ve; kuvuanda na bantu nionso ba pauvre, na bayina kele na mpasi, na bayina kele na maniongo, na bayina kele bana ya fioti, ku suasikisa ve.

Yezo Kristo me baka maza, me sukula makulu ya bapostolo na yangi. Ya zola tuba ti betu tambulaka kisalu ya ku tambika dimpa na vinu samu yakituka nzutu na Yezo Kristo, betu fuana zolasana. Nsiku yayi ya nzola na kilumbu yayi ya Iya ya Santu, ya kele samuna bakristo ya beto ve, samu na n’kangu ve, kasi samu na beto ba Nganga Nzambi. Yezo sukulaka makulu ya n’kangu ve, ya bantu yan’kaka ve, kasi ya Bapostolo kaka. Yezo kele na ku lomba beto tambulaka ki Nganga Nzambi betu zolana, samu na i nza bawu zaba ti beto ikele ya kieleka bisadi ya Nzambi.

(dire ça en français)

Ata bakristo kena ku finga beto, ata bame zola ku kabula beto, kukotisa mambu ya ku vambula beto, bet oba Nganga Nzambi beto fwana vuanda bu mosi kaka. *Protège ton confrère, ne le détruit pas.* Beto sambilaka samu na kukatula « esprit ya Judas » na ntima na beto : Judas

vuandaka apostolo ya ntima ya imbi. Betu sukula makulu na beto, beto na beto pe betu pangusana makulu na beto beto na beto. Kubimisa ve nga nganda mambu ya imbi ya mpangi na nge Nganga Nzambi bonso ngeye. Kusionika ve na ba réseaux sociaux mambu ya mpangi na ngeye. Ku kota ve na ba groupe yina kena ku finga ba Nganga Nzambi.

Kotisa nzola ya Jeudi Saint na n'tima na ngeye.

Kotisa nzola ya kieleka na n'tima na ngeye.

Bika Mpeve Santu fulusa nzola na ntima na beto. Amen !

+André-Giraud PINDI